

Reporting for 26/4/21

၂၆ ရက်နေ့ သတင်းများကို စုစည်းပြီး တင်ဆက်ပေးထားပါတယ်။ လက်ကျန် ၂၅ ရက်နေ့ သတင်းများကိုလည်း ထည့်သွင်းထားပါတယ်။

Protest / Campaign

• "ရန်ကုန်အောင် ရှင်းမယ်" ဆိုတဲ့ ရန်ကုန်ကသပိတ် (BBC)

ရန်ကုန်မြို့မှာ စမ်းချောင်း၊ ရန်ကင်း၊ ပုဇွန်တောင်၊ ဗိုလ်တထောင် အစရှိတဲ့မြို့နယ်တချို့က လူငယ်ရာကျော်ဟာ "ရန်ကုန်အောင် ရှင်းမယ် ရန်ကုန်သပိတ်စစ်ကြောင်း" နာမည်နဲ့ စစ်အာဏာရှင် စနစ်ဆန့်ကျင်ရေးဆန္ဒပြပွဲကို ဒီနေ့ ဧပြီလ ၂၆ ရက်မှာ ပြုလုပ်သွားပါတယ်။

• စစ်အာဏာရှင်ဆန့်ကျင်ရေး "ဘူး"သပိတ် စတင် (VOA Burmese)

အာဏာသိမ်း နစက စစ်ကောင်စီနဲ့ ပူးပေါင်းဆောင်ရွက်မှု မလုပ်ရေး ဘူးသပိတ်ကို စစ်အာဏာသိမ်းမှု ဆန့်ကျင်ရေး လှုပ်ရှားသူတွေ ဒီနေ့ စတင်လိုက်ကြပါတယ်။ မိတာခ မဆောင်တာ၊ ကျောင်းပြန်မတက်တာ စတဲ့ လုပ်ရပ်တွေနဲ့ ဘူးသပိတ်မှာ ပြည်သူတွေ ပါဝင်ကြဖို့ ဆန္ဒပြခေါင်းဆောင်တွေက တိုက်တွန်းနေကြပါတယ်။ ဘူးသပိတ်နဲ့ ပါတ်သက်လို့ မုံရွာမြို့က သပိတ်ခေါင်းဆောင်တယောက် ဖြစ်တဲ့ ကိုဝင်းဇော်ခိုင်က "အဓိကတော့ ကျနော်တို့ သုံးစွဲလိုက်တဲ့ ငွေကြေးတွေ ပေးဆောင်ရတဲ့ အခွန်ခတွေ လူသတ်စစ်တပ်အတွက် ကျည်ဆံဖို့ ဖြစ်လို့မရဘူး။ လက်နက်တွေ ဖြစ်သွားအောင်လည်း စစ်တပ်ထုတ်ကုန်တွေကို မသုံးဖို့ နောက် ပြည်သူလူထုကို အုပ်ချုပ်လို့ မရစေရဘူး။ စစ်ကောင်စီကပေးတဲ့ ပညာရေး စစ်ကောင်စီကပေးတဲ့ ဘွဲ့ ။ စစ်ကောင်စီကပေးတဲ့ အခွင့်အရေး စတာတွေကို လက်မခံဘူးပေါ့။ ရုံးမသွားဘူးဆိုတဲ့ CDMပြီးသွားတဲ့နောက် ကျနော်တို့ ပြည်သူလူထုကြီးရဲ့ အလှည့်ကို ရောက်လာပြီပေါ့နော်။ စစ်အာဏာရှင် ပြုတ်ကျဖို့ အတွက် ကျနော်တို့က ဒီဘူးသပိတ်ကို စတင်ပြီးတော့ အကောင်အထည် ဖော်လိုက်တာလည်းဖြစ်ပါတယ်ခင်များ။ "

Detain / Death

• ဒေါ်အောင်ဆန်းစုကြည်ရုံးထုတ်၊ ရှေ့နေနဲ့လူချင်းဆုံခွင့်ရဖို့ ထပ်မံတောင်းဆို (VOA Burmese)

ဖမ်းဆီးထိမ်းသိမ်းခံထားရတဲ့ မြန်မာခေါင်းဆောင် ဒေါ်အောင်ဆန်းစုကြည်ကို ဒီကနေ့မှာ အွန်လိုင်းက တဆင့် ရုံးထုတ်ရာမှာ၊ ဒေါ်အောင်ဆန်းစုကြည်ဖက်က ရှေ့နေဖြစ်သူတွေနဲ့ လူချင်းတွေ့နိုင်ဖို့ ထပ်မံ တောင်းဆိုခဲ့တယ်လို့သိရပါတယ်။ နိုင်ငံတော်အတိုင်ပင်ခံပုဂ္ဂိုလ် ဒေါ်အောင်ဆန်းစုကြည်နဲ့အတူ ရာထူးကနေ ဖယ်ရှားခံရတဲ့ သမ္မတဦးဝင်းမြင့်၊ နေပြည်တော်ကောင်စီဥက္ကဋ္ဌ ဒေါက်တာမျိုးအောင်တို့ကိုလည်း အတူ ရုံးထုတ်ပါတယ်။ ဒေါ်အောင်ဆန်းစုကြည်နဲ့အတူ ကျန်ခေါင်းဆောင်နှစ်ဦးလုံး ကျန်းမာပုံရတယ်လို့ ရှေ့နေဦးခင်မောင်ဇော်က ပြောပါတယ်။ ကျနော်တို့ အမြင်အရကတော့ သူတို့အားလုံး ကျန်းမာပုံရပါတယ်။ ဒါပေမယ့် ရှေ့နေ ဒေါ်မင်းမင်းစိုးကတော့ ဒေါ်အောင်ဆန်းစုကြည်ကတော့ နည်းနည်း ပိန်သွားတယ်လို့ ဦးခင်မောင်ဇော်က ပြောပါတယ်။ အမှုစစ်ဆေးဖို့ ကြန့်ကြာနေတာကို ဒေါ်အောင်ဆန်းစုကြည်က ဒီကနေ့ မေးမြန်းခဲ့တယ် လို့လည်း သိရပါတယ်။ ဒေါ်အောင်ဆန်းစုကြည်ကို မေလ ၁၀ ရက်နေ့မှာ နောက်တကြိမ် ရုံးထုတ်မှာဖြစ်ပြီး အဲဒီရုံးချိန်းကျမှ ဒေါ်အောင်ဆန်းစုကြည်နဲ့ ရှေ့နေတွေ လူချင်း တွေ့ခွင့်ရမရ သိရမယ်လို့လည်း တရားလွှတ်တော်ရှေ့နေ ဦးခင်မောင်ဇော်ကပြောပါတယ်။

- ယမန်နေ့ည ၁၀ နာရီခန့်က DVB သတင်းဌာနမှ ရိုက်ကူးရေးသမား ကိုသူရစိုးမှာ ရေကျော်နေအိမ်၌ ရိုနေစဉ် အကြမ်းဖက်စစ်အုပ်စုဘက်က ဧည့်စာရင်းစစ်ရင်း အဖမ်းခံခဲ့ရကာ ယနေ့နံနက်ပိုင်းတွင် ရွှေပြည်သာစစ်ကြောရေးသို့ ပို့ဆောင်ခံထားရ
- ဧပြီ ၂၆ရက် မနက်ပိုင်းမှာ ဆန္ဒပြခဲ့တဲ့ ရန်ကုန်သပိတ်စစ်ကြောင်းက လူငယ် ၃ ဦး ဒီနေ့လယ်ပိုင်းက ကျောက်မြောင်းမီးပွင့်နားမှာ အဖမ်းခံရ
- စစ်ကိုင်းတွင် ယမန်နေ့ ညနေပိုင်းက စစ်အာဏာရှင်စနစ် ဆန့်ကျင်ကြောင်း ဆိုင်ကယ်သပိတ်မှာ နန်းဦးမြို့သစ်ရပ်ကွက် အရောက်တွင် အကြမ်းဖက်စစ်အုပ်စုက အိမ်စီးကားများဖြင့် ဝင်တိုက်ကာ လူမဆန်စွာ ဖြိုခွဲခဲ့သဖြင့် ဆန္ဒပြပြည်သူလေးဦး ဖမ်းဆီးခံခဲ့ရပြီး ဆိုင်ကယ် ခြောက်စီးထက် မနည်းကိုလည်း သိမ်းယူသွားသည်ဟု သိရ
- တွံတေးမှာ မနေ့ညက လူ ၃ ဦးထက်မနည်း အဖမ်းခံရ

Junta / Terrorists

- CDM နိုင်ငံခြားသံဝန်ထမ်းနဲ့မိသားစုဝင် ၁၈ဦးရဲ့ နိုင်ငံကူးစာအုပ်များ ဖျက်သိမ်းခံရ (VOA)

• အကြမ်းဖက်စစ်တပ်နှင့်ရဲတပ်ဖွဲ့ဝင် ၂၄ ဦး အသတ်ခံရဟု ဇော်မင်းထွန်း ဝန်ခံ (DVB)

နိုင်ငံတော်အာဏာကို စစ်တပ်က တရားမဝင်သိမ်းယူလိုက်တဲ့ ဖေဖော်ဝါရီ ၁ ရက်ကစပြီး ဧပြီ ၁၅ ရက်အထိ စစ်တပ်က ၇ ဦး ရဲတပ်ဖွဲ့က ၁၇ ဦး အသတ်ခံခဲ့ရတယ်လို့ စစ်ကောင်စီပြောခွင့်ရသူ ဗိုလ်မှူးချုပ် ဇော်မင်းထွန်းက ပြော။ ရုရှားနိုင်ငံအခြေစိုက် RIA News သတင်းဌာနနဲ့ အင်တာဗျူးမှာ ခုလို ပြောခဲ့တာကို မြန်မာ့အလင်းနဲ့ ကြေးမုံသတင်းစာမှာ ဖော်ပြပါတယ်။ အဆိုပါကာလအတွင်း အကြမ်းဖက်စစ်တပ်က ၄၅ ယောက်နဲ့ ရဲက ၂၅၃

ယောက် ထိခိုက်ဒဏ်ရာရခဲ့တယ်လို့လည်း သတင်းမှာ ဖော်ပြပါတယ်။ ဒီကာလအတွင်းမှာပဲ ရဲစခန်း ၆၃ ခု၊ ရပ်ကွက်အုပ်ချုပ်ရေးရုံး ၆၂ ရုံး၊ ရုံးဌာန ၅၂ ရုံး၊ လမ်းတံတား ၁၆ ခု၊ ဘဏ် ၁၃ ခု သင်ကျောင်းနဲ့ တခြားအဆောက်အအုံ ၁၀၅ ခု ပျက်စီးခဲ့တယ်လို့ ဆိုပါတယ်။

• **မိတ္ထီလာတွင် စစ်တပ်အရာရှိ ၂ ဦး စကားများရာက ပစ်ခတ်မှုဖြစ်ပြီး ၁ ဦးသေ (DVB)**

မန္တလေးတိုင်း မိတ္ထီလာမြို့မှာ အာဏာသိမ်းအကြမ်းဖက်စစ်တပ်က အရာရှိ ၂ ဦး စကားများရာက သေနတ်နဲ့ အချင်းချင်းပစ်ခတ်မှု ဖြစ်ခဲ့ပြီး တစ်ဦး သေဆုံးသွားခဲ့တယ်လို့ မြို့ခံတွေဆီက သိရပါတယ်။ ဧပြီ ၂၅ ရက်ညက တပ်ရင်း ၃၁၅ မှ ဗိုလ်မှူး ဝဏ္ဏဌေးနဲ့ တပ်မ ၉၉ က ဗိုလ်ကြီး ကောင်းမြတ်သွင်တို့ နှစ်ဦး မိတ္ထီလာမြို့ အမှတ်(၂) ရဲစခန်းရှေ့မှာ စကားများရာက ဗိုလ်မှူး ဝဏ္ဏဌေးက ပစ္စတိုသေနတ်နဲ့ ပစ်ခတ်ရာ ဗိုလ်ကြီး ကောင်းမြတ်သွင် ထိမှန်ခဲ့တာပါ။ ဗိုလ်ကြီး ကောင်းမြတ်သွင်ဟာ သေနတ်ဒဏ်ရာကြောင့် မိတ္ထီလာ တပ်မတော်ဆေးရုံမှ နေပြည်တော် တပ်မတော်ဆေးရုံကို ပြောင်းရွှေ့ ဆေးကုသခံရင်း ဧပြီ ၂၆ ရက်မှာ သေဆုံးသွားခဲ့ပြီး ဗိုလ်မှူး ဝဏ္ဏဌေးကိုတော့ တပ်မတော် အချုပ်မှာ ထိန်းသိမ်းထားတယ်လို့ စစ်တပ်နဲ့ နီးစပ်တဲ့ မြို့ခံ တစ်ဦးထံက သိရပါတယ်။

CRPH / NUG

• **CRPH က ကိုယ်စားလှယ် ၃ ဦးထပ်တိုး ခန့် (BBC)**

ပြည်ထောင်စုလွှတ်တော်ကိုယ်စားပြုကော်မတီ CRPH ဟာ ၂၀၂၀ ရွေးကောက်ပွဲအနိုင်ရ လွှတ်တော်ကိုယ်စားလှယ် ၃ ဦးကို ကော်မတီ ဝင်အဖြစ် ထပ်မံ တိုးချဲ့ ဖွဲ့စည်းလိုက်တယ်လို့ ဧပြီလ ၂၆ ရက် ဒီကနေ့ နေ့စွဲနဲ့ ထုတ်ပြန်ပါတယ်။ ထပ်မံ တိုးချဲ့ခန့်ထားလိုက်သူတွေက အမျိုးသားဒီမိုကရေစီအဖွဲ့ချုပ်က ဦးအောင်ကြည်ညွန့်၊ ဦးစည်သူမောင်နဲ့ ကချင်ပြည်နယ်ပြည်သူ့ပါတီက ဦးလမာနော်အောင်တို့ ဖြစ်ကြပါတယ်။ ဦးအောင်ကြည်ညွန့်ဟာ အမျိုးသားဒီမိုကရေစီအဖွဲ့ချုပ် ကိုယ်စားပြုပြီး မကွေးတိုင်းဒေသကြီး အမျိုးသားလွှတ်တော်ကိုယ်စားလှယ် အဖြစ် အနိုင်ရခဲ့သလို ဦးစည်သူမောင်က ရန်ကုန်တိုင်း ပန်းဘဲတန်း မြို့နယ် ပြည်သူ့လွှတ်တော်နေရာက အနိုင်ရခဲ့သူဖြစ်ပါတယ်။ ဦးလမာနော်အောင်က တော့ ကချင်ပြည်နယ် ပြည်သူ့ပါတီ ကိုယ်စားပြုပြီး အင်ဂျင်ယန်းမြို့နယ် ပြည်သူ့လွှတ်တော်နေရာက အနိုင်ရခဲ့သူ ဖြစ်ပါတယ်။ ပြည်ထောင်စုလွှတ်တော် ကိုယ်စားပြုကော်မတီ CRPH ကို ဖေဖော်ဝါရီ လ ၅ ရက်နေ့က အဖွဲ့ဝင် ၅ ဦးနဲ့ စတင်ဖွဲ့စည်းခဲ့ပြီး ဖေဖော်ဝါရီလ ၁၀ ရက်နေ့မှာ နောက်ထပ် ၂ ဦးတိုးချဲ့ခန့်ထားခဲ့ပါတယ်။ အခုအခါ ၃ ဦး ထပ်မံတိုးချဲ့ခန့် အပ်လိုက်တဲ့ အတွက် CRPH အဖွဲ့ဝင် ၂၀ ဦး ရှိလာပြီဖြစ်ပါတယ်။

Federal

• **မန်ဆာရွာက နေအိမ် ၅ အိမ် ထပ်လောင်၊ ပန်လုံဒေသ ၁ လနီးပါးကြာ တိုက်ပွဲအတွင်း (၆၃)အိမ် မီးလောင်ဆုံးရှုံး (ရွှေမီမြေ၊ နမူတူ)**

ရှမ်းပြည်နယ်မြောက်ပိုင်း နမူတူမြို့နယ် ပန်လုံကျေးရွာအုပ်စု မန်ဆာကျေးရွာရှိ နေအိမ် ၅ အိမ်ဟာ ဧပြီလ ၂၃ ရက်မှာ မီးထပ်လောင်ပြီး ပန်လုံဒေသ ၁ လနီးပါးကြာ တိုက်ပွဲအတွင်း (၆၃)အိမ် မီးလောင်ဆုံးရှုံးခဲ့ပါတယ်။ ပန်လုံကျေးရွာအုပ်စု မန်ကျန်းကျေးရွာက နေအိမ် (၄၅)အိမ်၊ မန်ဆာက (၁၃)အိမ်နဲ့ ချောင်းဆားကျေးရွာအုပ်စု မန်လီရွာက ၅ အိမ် စုစုပေါင်း (၆၃)အိမ် မီးလောင်ဆုံးရှုံးခဲ့တာပဲ ဖြစ်ပါတယ်။ ချောင်းဆားကျေးရွာအုပ်စုထဲက မီးလောင်ဆုံးရှုံးသွားတဲ့ နေအိမ်တွေဟာ ဘိုးဘွားလက်ထက်ကတည်းက တည်ဆောက်ခဲ့တဲ့ အိမ်တွေဖြစ်တယ်လို့ ဒေသခံတစ်ဦးက ပြောပါတယ်။

• **ချင်းပြည်နယ်လုံခြုံရေးအတွက် ခုခံကာကွယ်ရေးအဖွဲ့ပေါ်ပေါက်လာ (RFA)**

အာဏာသိမ်းစစ်ကောင်စီအနေနဲ့ ဖမ်းဆီးထိန်းသိမ်းထားတဲ့ ချင်းနယ်မြေက ပြည်သူတွေကို အမြန်ဆုံးပြန်လွှတ်ပေးဖို့နဲ့ ပြည်သူတွေကို အကြမ်းဖက်လုပ်ရပ်တွေ ကို ဆက်လက်လုပ်ဆောင်နေမယ်ဆိုရင် နည်းမျိုးစုံနဲ့ ခုခံတိုက်ခိုက်သွားမယ်လို့ ချင်းနယ်မြေခုခံကာကွယ်ရေးအဖွဲ့ Chin-land Defense Force (CDF) အဖွဲ့က မနေ့က ကြေညာလိုက်ပါတယ်။

• **လူ ၇၀၀ ကျော် သတ်ဖြတ်မှု အတွက် အာဏာသိမ်း ခေါင်းဆောင် တွေ တာဝန်ခံရမယ် (The FNG)**

အပြစ်မဲ့ပြည်သူလူထု ၇၀၀ ကျော် သတ်ဖြတ်မှု စစ်ကောင်စီခေါင်းဆောင်များ တာဝန်ခံရမည်ဟု ရှမ်းပြည်ပြန်လည်ထူထောင်ရေးကောင်စီ၊ ရှမ်းပြည်တပ်မတော်မြောက်ပိုင်း RCSS/SSA ရဲ့ ဥက္ကဋ္ဌ ဗိုလ်ချုပ်ကြီး ယွက်စစ် က ယနေ့ ပြောကြား လိုက်သည်။ ထို့အပြင် ဧပြီလ ၂၄ ရက်နေ့က အင်ဒိုနီးရှားနိုင်ငံ၊ ဂျာကာတာမြို့တွင် ကျင်းပသည့် အာဆီယံ ခေါင်းဆောင်များ အထူးအစည်းအဝေး၏ ဘုံသဘောထား သဘောတူညီချက်ကို ကြိုဆိုပြီး တိကျသည့် လုပ်ငန်းစဉ်၊ အချိန်ဇယားများဖြင့် အမြန်ဆုံး အကောင်အထည်ဖော်ဆောင်ရွက်သွားရန် အာဆီယံကို အလေးအနက် မေတ္တာရပ်ခံကြောင်း ဗိုလ်ချုပ်ကြီး ယွက်စစ်မိန့်ခွန်းတွင် ဖော်ပြထားသည်။ အဆိုပါ ဘုံသဘော တူညီချက် (၅)ချက်ဖြစ်သည့် အကြမ်းဖက်လုပ်ရပ် မှန်သမျှကို အာဆီယံ အထူးကိုယ်စားလှယ်က ကြားဝင် အကျိုးဆောင် စေ့စပ်ပေးရေး၊ လူသားချင်း စာနာမှုဆိုင်ရာ အကူအညီပေးရေးနှင့် အာဆီယံ အထူး ကိုယ်စားလှယ် မြန်မာပြည်တွင်းသို့ လာရောက်ပြီး သက်ဆိုင်ရာ အဖွဲ့အစည်းအားလုံးနှင့် တွေ့ဆုံရေး တို့ကို အကောင်အထည်ဖော် ဆောင်ရွက်ရာတွင် EAO များ အနေဖြင့် အာဆီယံနှင့် လက်တွဲ ပူးပေါင်း ဆောင်ရွက်သွားမည် ဖြစ်သလို အာဏာသိမ်းစစ်ကောင်စီက မတရား ဖမ်းဆီး ထိန်းသိမ်းထားသည့် ခေါင်းဆောင်များနှင့် ပြည်သူလူထုများအားလုံး ချွင်းချက်မရှိ လွတ်မြောက်ရေးအတွက် အာဆီယံမှ ကြိုးပမ်း ဆောင်ရွက်ပေးရန်လည်း ဗိုလ်ချုပ်ကြီး ယွက်စစ်က တောင်းဆိုထားသည်။ ဗိုလ်ချုပ်ကြီး ယွက်စစ်၏ မိန့်ခွန်းတွင် ဧပြီလ ၁၆ရက်နေ့က အင်အားစု အသီးသီး စုပေါင်းပြီး အမျိုးသား ညီညွတ်ရေး အစိုးရ (NUG)ကို တရားဝင် ဖွဲ့စည်းနိုင်ခဲ့ခြင်းသည် အာဏာရှင်စနစ် အပြီးသတ်ချုပ်ရေးနှင့် ဖက်ဒရယ်

ဒီမိုကရေစီ ပြည်ထောင်စု တည်ဆောက်ရေးအတွက် အရေးကြီးသည့် ခြေလှမ်းတစ်လှမ်းကို လှမ်းလိုက်ခြင်း ဖြစ်၍ NUG ဖွဲ့စည်းနိုင်ခြင်း အပေါ် PPST အနေဖြင့် နှစ်ထောင်းအားရ ဝမ်းမြောက်မိပါကြောင်းလည်း ဖော်ပြထားသည်။ ဧပြီလ ၂၆ရက်မှ ၂၇ရက်နေ့အထိ နှစ်ရက်တာ ပြုလုပ်မည့် PPST အစည်းအဝေးတွင် လက်ရှိနိုင်ငံရေး အကြပ်အတည်း ဖြေရှင်းနိုင်ရေးကိစ္စနှင့် ရှေ့လုပ်ငန်းစဉ်များကို ဆွေးနွေးသွားကြမည်ဟု သိရသည်။

• **မင်းတပ်မြို့မှာ စစ်ကောင်စီတပ်တွေနဲ့ ဒေသခံတွေ ပစ်ခတ်မှုဖြစ်၊ စစ်ကောင်စီဘက်က ထိခိုက်သေဆုံးမှုရှိ (Mizzima)**

ချင်းပြည်နယ်၊ မင်းတပ်မြို့မှာ ဧပြီလ ၂၄ ရက်နေ့၊ စနေနေ့က အကြမ်းဖက် စစ်ကောင်စီတပ်တွေဘက်က ဒေသခံ ၇ ဦးကို ဖမ်းဆီးခဲ့ရာကနေ ပစ်ခတ်မှုတွေ ဖြစ်ပွားခဲ့တာဖြစ်ပြီး ဒီနေ့ ဧပြီလ ၂၆ ရက်နေ့မှာ ပစ်ခတ်မှုတွေ ပို ပြင်းထန်လာတာလို့ မင်းတပ်မြို့က ပြည်သူတစ်ဦးက ပြောပါတယ်။ “တံခါးတွေ ပိတ်ပြီး နေရတယ်။ စစ်ကောင်စီတပ်တွေဘက်က အပြင်ထွက်တဲ့သူ မှန်သမျှ ပစ်ဖို့ အမိန့်ပေးတာကြားတယ်” လို့ သူက ပြောပါတယ်။ အဲ့ဒီ ဖြစ်စဉ်အတွင်း စစ်ကောင်စီတပ်တွေဘက်က ကားတစ်စီး မီးလောင်ခဲ့တယ်လို့လည်း သိရပြီး မင်းတပ်မြို့က စစ်ကောင်စီတပ်တွေဆီ အင်အားဖြည့်ဖို့ တပ်တွေ မုံရွာဘက်က လာနေတယ်လို့လည်း သိရပါတယ်။

• **ရခိုင်ပြည်နယ်အတွင်း အကြမ်းဖက်မှုတိုက်ဖျက်ရေးပုဒ်မနဲ့ တရားစွဲဆိုခံထားရ အချို့ပြန်လွတ်လာ (BBC)**

ရခိုင်ပြည်နယ် တောင်ကုတ်မြို့နယ်၊ တရားစွဲခံထားရသူ (၄) ယောက် ဒီကနေ့ ဧပြီ ၂၆ ရက် ညနေ (၃) နာရီ ခွဲလောက်က အမှုကနေ တရားသေလွတ်မြောက်လာ၊ အေအေနဲ့ ဆက်သွယ်ကူညီမှုတွေကြောင့် တောင်ကုတ် စည်ပင်ဥက္ကဋ္ဌ ဦးဇေယျကျော် အပါအဝင် ၄ ဦးကို အကြမ်းဖက်မှု တိုက်ဖျက်ရေးဥပဒေ ပုဒ်မ ၅၂(က) နဲ့ တရားစွဲဆိုခံထားရတာ ဖြစ်ပါတယ်။ အမှုက ကွင်းလုံးကျွတ် လွတ်လာသူတွေကတော့ တောင်ကုတ်မြို့နယ်စည်ပင် ဥက္ကဋ္ဌ ဦးဇေယျကျော်၊ တောင်ကုတ်မြို့နယ် ရခိုင်အမျိုးသားပါတီ ANP ဒုတိယဥက္ကဋ္ဌ ဦးဝေသောင်း၊ တောင်ကုတ်မြို့နယ် စည်ပင်ဥက္ကဋ္ဌဟောင်း ဦးစန်းငွေနှင့် ဦးဇေယျကျော်ရဲ့ ညီဖြစ်သူ ကိုမိုင်းကယ် ခေါ် ကိုစည်သူကျော်နဲ့ တို့ဖြစ်ပါတယ်။

International

• **မြန်မာအရေး အာဆီယံ ကြားဝင်စေ့စပ်တဲ့ ကြိုးပမ်းမှုကို ထောက်ခံအားပေးကြောင်း တရုတ်ထုတ်ပြန် (Khit Thit Media)**

မြန်မာအရေး အာဆီယံ က ကြားဝင်စေ့စပ်တဲ့ ကြိုးပမ်းမှုကို ထောက်ခံအားပေးကြောင်း တရုတ်နိုင်ငံခြားရေးဝန်ကြီးဌာန ပြောရေးဆိုခွင့်ရပုဂ္ဂိုလ် Wang Wenbin ကပြောဆိုလိုက်ကြောင်း မြန်မာ နိုင်ငံဆိုင်ရာ တရုတ်သံရုံးက သတင်းထုတ်ပြန်ပါတယ်။ တရုတ်နိုင်ငံ အနေနဲ့ အာဆီယံခေါင်းဆောင်များ အထူးအစည်းအဝေး ကျင်းပတာကို ကြိုဆိုပြီး ဘက်အသီးသီးက အားလုံးပါဝင်နိုင်တဲ့ “အာဆီယံပုံစံ” နဲ့ မြန်မာနိုင်ငံအခြေအနေ ဖြေလျော့ရေးအတွက် အစည်းအဝေးက အစကောင်းတစ်ခုစတင်ပေးလိုက်ပါတယ် လို့လည်း Wang Wenbin ကပြောကြားခဲ့ပါတယ်။ အာဆီယံက မြန်မာအရေးမှာ အပြုသဘောဆောင်တဲ့ အခန်းကဏ္ဍကနေ ဆက်လက်ပါဝင်ပြီး မြန်မာနိုင်ငံ ပြည်တွင်းနိုင်ငံရေးပြန်လည်သင့်မြတ်မှု ဖော်ဆောင်ရေးကို တက်တက်ကြွကြွကူညီပေးကာ အာဆီယံစည်းလုံးညီညွတ်စွာ ပူးပေါင်းဆောင်ရွက်မှုနဲ့ ဒေသတွင်း တည်ငြိမ်မှုကို လက်တွေ့ကျထိန်းသိမ်းပေးနိုင်မယ်လို့ မျှော်လင့်ကြောင်းလည်း တရုတ်နိုင်ငံခြားရေးဝန်ကြီး ဌာနရဲ့ပြောရေးဆိုခွင့် ရှိသူက ပြောဆိုခဲ့ပါတယ်။

• **မြန်မာပြဿနာပြေလည်ရေး အာဆီယံကြိုးပမ်းမှု EU ကြိုဆို (VOA)**

မြန်မာနိုင်ငံမှာ အကြမ်းဖက်မှုတွေ ချက်ချင်းရပ်ဖို့ အာဆီယံတောင်းဆိုမှုအတိုင်း အီးယူကလည်း တောင်းဆိုကြောင်းနဲ့ ငြိမ်းချမ်းတဲ့အဖြေရဖို့ CRPH နဲ့ NUG အပါအဝင် အဖွဲ့အစည်းအားလုံးနဲ့ အပြုသဘောဆောင် ဆွေးနွေးမှုတွေ စတင်ရေး၊ အာဆီယံ အထူးကိုယ်စားလှယ် ခန့်အပ်ရေး အပြင် လူသာချင်းစာနာမှု အကူညီတွေ ပေးရေး အာဆီယံရဲ့ လုပ်ဆောင်မှုတွေကို ထောက်ခံကြောင်း ပြောပါတယ်။ အီးယူအနေနဲ့ မြန်မာနိုင်ငံမှာ အဖမ်းခံနေရတဲ့ နိုင်ငံရေး အကျဉ်းသားအားလုံး ကို ချက်ချင်း ပြန်လွှတ်ပေးဖို့လည်း ထပ်မံတောင်းဆိုလိုက်ပါတယ်။

• **နိုင်ငံရေးအကျဉ်းသားတွေကို ပြန်လွှတ်ပေးရေး ညှိနှိုင်းမှုတွေ ဖြစ်လာဖွယ်မရှိလို့ HRW ပြော (BBC)**

မြန်မာအရေး အာဆီယံထိပ်သီးအစည်းဝေးပွဲမှာ မြန်မာနိုင်ငံထဲ စစ်တပ်ရဲ့ အကြမ်းဖက်မှု အဆုံးသတ်ဖို့ အာဆီယံအဖွဲ့ဝင်နိုင်ငံတွေက ခေါင်းဆောင်တွေက ပန်ကြားခဲ့ပေမဲ့ နိုင်ငံရေး အကျဉ်းသားတွေကို ပြန်လွှတ်ပေးဖို့ မပါသလို ညှိနှိုင်းမှုတွေလည်း ဖြစ်လာဖွယ်မရှိဘူး လို့ လူ့အခွင့်အရေးလေ့လာစောင့်ကြည့်တဲ့ (HRW) အဖွဲ့ရဲ့ အာရှဆိုင်ရာလက်ထောက်ညွှန်ကြားရေးမှူးက ပြောလာပါတယ်။ "အဓိက ပြဿနာက ၂၀၂၀ ရွေးကောက်ပွဲ အနိုင်ရ NLD အဖွဲ့ဝင်တချို့ အပါအဝင် နိုင်ငံရေး အကျဉ်းသားတွေကို ပြန်လွှတ်ပေးဖို့ ကိစ္စကို ချန်ထားခဲ့တာပါ။ ဒီလိုလူတွေကို ဆက်ပြီး အကျဉ်းချထားရင် လူထုကိုယ်စားပြုကိုယ်စားလှယ် ဘယ်လိုလုပ် သွားဆွေးနွေးကြမှာလဲ" လို့ မစ္စတာရော်ဘင်ဆန်က မေးခွန်း ထုတ်လိုက်တာပါ။ "တကယ်လို့ အာဆီယံအထူးသံတမန်က မနက်ဖြန်မှာ မြန်မာပြည် သွားတယ် ဆိုပါစို့။ ဘယ်သူနဲ့ သွားတွေ့မှာလဲ။ လူထုကိုယ်စားပြု ဆွေးနွေးမယ့်သူက ဘယ်သူလဲ။ ဒါမှမဟုတ် နေပြည်တော်က ဗိုလ်ချုပ်တွေနဲ့ပဲ ဆက်ဆွေးနွေးသွားမှာလား" လို့ ထောက်ပြ ပြောဆိုပါတယ်။

Covid News

• **လုံခြုံရေးဝန်ထမ်းတဦး ကိုဗစ်ဖြစ်လို့ ဘန်ကောက်မြန်မာသံရုံးယာယီပိတ်ထား (VOA)**

ကိုဗစ်ကပ်ရောဂါ တတိယလှိုင်း ကူးစက်ဖြစ်ပွားနေတဲ့ ထိုင်းနိုင်ငံမှာ ကိုဗစ်ကပ်ရောဂါ အတည်ပြုလူနာ တနေ့ကို ၂၀၀၀ ထက်မနည်း ရှိနေပါတယ်။ ဒီလိုအခြေအနေမှာပဲ မြန်မာသံရုံးက လုံခြုံရေး ဝန်ထမ်း တယောက်မှာ ကိုဗစ်ရောဂါကူးစက်နေကြောင်း အတည်ပြုပြီး သံရုံးကို မေလ ၉ ရက်နေ့အထိ ပိတ်ထားမယ်လို့ မြန်မာသံရုံးက အသိပေးချက် ထုတ်ပြန်ပါတယ်။

News in Brief

- နွေဦးတော်လှန်ရေး (၈၄)ရက်အတွင်း လူပေါင်း (၇၅၃)ဦး ကျဆုံးခဲ့ပြီး ဖမ်းဆီးခံရသူ (၄,၄၂၉)ဦးနဲ့ ချုပ်နှောင်ခံထားရသူ (၃၄၄၁)ဦး၊ ဝရမ်းထုတ်ခံရသူ (၁၁၇၉)ဦး ရှိတယ်လို့ နိုင်ငံရေးအကျဉ်းသားများ ကူညီစောင့်ရှောက်ရေးအသင်း(AAPP)က ထုတ်ပြန်ထားပါတယ်။
- မအလနဲ့ ကုလအထူးကိုယ်စားလှယ်တို့ ဂျပန်တာဝန်ရှိသူတွေနဲ့
- ASEAN ကနဦးသဘောတူညီချက်တွင် နိုင်ငံများလွှတ်ပေးရန်ပါသော်လည်း တကယ်ထုတ်ပြန်ရာတွင်ချန်လှပ်ထားခဲ့ဟုရိုက်တာပြော
- ယာယီမဟာမိတ်တပ်ဖွဲ့ပြီး စကစကိုတိုက်ရန် သပိတ်ကော်မတီတိုက်တွန်း
- ရခိုင်တွင်လည်း စကစအုပ်ချုပ်ရေး အပြည့်အဝ မလည်ပတ်နိုင်
- စကစအောက်မှာ ကျောင်းမတက်ဘဲ သပိတ်မှောက်ဖို့ ပြင်ဆင်
- Mobile dataဖြင့် ဘဏ်app တချို့ ပြန်လည်အသုံးပြုနိုင်
- မင်းတပ်တွင် စကစနှင့် လူထု အပြန်အလှန်ပစ်ခတ်မှုဖြစ်
- NUGကာကွယ်ရေးဝန်ကြီးဦးရည်မွန် ဖမ်းခံရသည့် သတင်းမမှန်
- CRPHဥက္ကဋ္ဌအဖြစ် ဦးအောင်ကြည့်ညွန့်ကို ခန့်အပ်၊ ကော်မတီဝင်အသစ် ၃ဦးထပ်တိုး၊ ကော်မတီ ၈ခု ဖွဲ့စည်း
- မန္တလေးမြို့ ရတနာပုံဘဏ်ရှေ့ ပေါက်ကွဲမှုဖြစ်ပွား
- မိုးမောက်၊ မြို့သစ်ရွာတွင် တိုက်ပွဲပြင်းထန်နေ စကစကလေးယာဉ်နဲ့ပစ်

Recreation

"မငိုဘဲ ကျတဲ့ မျက်ရည်"

သွေးမတော်ဘူး
အဖေ ပြန်လာဖို့(လက်မှာ စာရေး)
ခေါ်နေတဲ့ ကလေးလေးတွေတွေ့
မျက်ရည် ကျရတယ်

လူချင်းမသိဘူး
ကျည်ထိသွားတဲ့ဆရာဝန်လေးရေးတဲ့
သေတမ်းစာဖတ်ရတော့
မျက်ရည် ကျရတယ်

သားသေမိခင် မပူဘဲ ဘယ်ရှိပါ့မလဲ
'အမေ ဂုဏ်ယူတဲ့သား' တဲ့
ဒီစကား ကြားတော့
မျက်ရည် ကျရတယ်

လင်မယားချင်း ထမင်းလုတ်ခွဲတာ
ကြည်နူးစရာပါ
ဒါပေမယ့်
တော်လှန်ရေးသမားမို့
'ဒါ နောက်ဆုံး ဖြစ်ချင်ဖြစ်မှာတဲ့'
ဘယ်လိုလုပ် အူမြူးနိုင်မလဲ
မျက်ရည် ကျရတယ်

မလုပ်နိုင်ရင် ဆင်းသွားတဲ့
အာဏာရှင်က မောက်မာတယ်
အထုပ်တွေဆွဲပြီး လှေကားတွေ
နင်းလာကြတယ်
မထင်မရှားပေမယ့် ဝန်ထမ်းတွေက
သိကွာအပြည့်
'ကားလိုရင် ခေါ်ပါ'တဲ့
စေတနာရှင်တွေရဲ့ မေတ္တာအပြည့်
အော်သံ
ကျနော်မှာ မျက်ရည်တွေ ကျန်ပါဦးမလား

ဝိသမသားတွေ ဈေးတင်ရောင်းချိန်မှာ
ပရဟိတသမားတွေက
အသီးအရွက်နဲ့ သားငါး လှည်းပေါ်တင်
လိုရင်ယူ၊ ပိုရင်လှူ
'တစ်အိမ် တစ်ယောက်သာ ဆင်းလာပါ
အိမ်တိုင်းစေ့စေ့ချင်လို့ပါဗျာ'
အသံသာတယ်
ရင်နာတယ်
မျက်ရည် ကျရတယ်

ရွှေထီးဆောင်းထားတဲ့ အခေါင်း
မောင်ရှင်လောင်းက မြင်းမစီးနိုင်ရှာ
အသုဘမှာဝေလိုက်ရတဲ့
အလှူယပ်တောင်
ဘယ်လိုလုပ် ဟန်ဆောင်နိုင်မလဲဗျာ
ကျနော်
မျက်ရည် ကျရတာပေါ့

နှလုံးသားရှိသူ (လူတိုင်း) အဖို့တော့
သူတပါးဒဏ်ရာ ကြည့်မိလည်း
ကိုယ့်ရင်ဘတ်ထဲက နာတာပါပဲ

မငိုပါဘူး
ပါးပေါ်မှာ မျက်ရည်စိုသွားတာ
ရောင်နီကို ကြုံကြတာပေါ့
နွေဆိုတာ ညတာ တိုပါတယ်

PK (ကျောင်းစောင့်ကြီး)